

## ಅಭಿಷೇಕಲಕ್ಷ್ಮಿ ಶಿಲ್ಪ-ಶಾಸನ ಶೋಧನೆ

ಭಾರತೀಯ ಕಲಾಪರಂಪರೆಯಲ್ಲಿ ಪ್ರಾಚೀನತಮ, ಜನಪದೀಯ, ಜನಪ್ರಿಯ ಹಾಗೂ ವೈಶಿಷ್ಟ್ಯಪೂರ್ಣ ಪರಿಕಲ್ಪನೆಗಳಲ್ಲಿ ಅಭಿಷೇಕಲಕ್ಷ್ಮಿ ಅಥವಾ ಗಜಲಕ್ಷ್ಮಿ ಗಣ ನೀಯವಾಗಿದೆ. ಎರಡು ಸಾವಿರಕ್ಕೂ ಹೆಚ್ಚು ವರ್ಷಗಳ ಇತಿಹಾಸ ಇದಕ್ಕಿದೆ. ಮೊದಲು ಸಾಂಕೇತಿಕವಾಗಿ ಬರು ಬರುತ್ತ ಪ್ರತಿಮಾ ರೂಪಲಾಪಣ್ಯ ಪಡೆದು ವಿಕಸಿತವಾದ ಅಭಿಷೇಕಲಕ್ಷ್ಮಿಯನ್ನು 'symbol-cum-image' ಆಗಿ ಪರಿಗಣಿಸಬಹುದು. ಕೇವಲ ವಿಷ್ಣುಪತ್ನಿ, ವೈಷ್ಣವೀ ಯಾಗಿ ಮಾತ್ರ ನೋಡದೆ, ಮೂಲತಃ ಆರ್ಯಪೂರ್ವ ಕಾಲದಿಂದ ಬೆಳೆದು ಬಂದ, ಆರೈತರ ದೇವತೆಯಾಗಿ, ಮಾತೃದೇವತೆಯಾಗಿ, ಪ್ರಕೃತಿ, ಫಲವತ್ತತೆ, ಸಮೃದ್ಧಿ ಯನ್ನು ಪ್ರತಿರೂಪಿಸುವ ಆರಾಧ್ಯದೇವಿಯಾಗಿ, ಜನಪದ ಜೀವನದಲ್ಲಿ ಜನಜನಿತ 'ಗ್ರಾಮದೇವಿ'ಯಾಗಿ ವಿವಿಧ ನಾಮರೂಪಗಳನ್ನು ಪಡೆದು ಇಂದಿಗೂ ಕರ್ನಾಟಕದ ಬಯಲು, ಮಲೆನಾಡ ಪ್ರದೇಶಗಳಲ್ಲಿ ಹೆಚ್ಚಾಗಿ ಕಂಡು ಬರುವ ಶಿಲ್ಪವಾಗಿ ಸರ್ವಗ್ರಾಹಿ ದೃಷ್ಟಿಕೋನದಿಂದ ಪರಿ ಶೋಧಿಸಬೇಕಾಗಿದೆ. ಬಾಗಿಲುವಾಡದ ಲಲಾಟಬಿಂಬ ವಾಗಿ ಗಜಲಕ್ಷ್ಮಿ ಸಾಮಾನ್ಯವಾಗಿ ನಮಗೆ ಗೊತ್ತು. ಕೆಲವು ವಿದ್ವಾಂಸರು ಹೇಳುವಂತೆ ವೈಷ್ಣವ ದೇಗುಲಗಳ ದ್ವಾರಬಂಧದ ಲಲಾಟಬಿಂಬವಾಗಿ ಮಾತ್ರವಲ್ಲದೆ ಶೈವ, ಬೌದ್ಧ, ಜೈನ ಮತೀಯ ವಾಸ್ತುಶಿಲ್ಪದ ಚೌಕಟ್ಟಿನಲ್ಲೂ ಇದು ಗೋಚರಿಸುತ್ತದೆ. ಅಷ್ಟೇ ಅಲ್ಲ, ಭಿತ್ತಿಶಿಲ್ಪ ವಾಗಿ, ಆವೇಷಣ್ಣಿನ ಮೂರ್ತಿಯಾಗಿ, ನಾಣ್ಯ-ತಾಮ್ರ ಪಟಗಳ ಮುದ್ರಿಕೆಯಾಗಿ, ಶಿಲಾಶಿಲ್ಪ, ಕಂಚುಶಿಲ್ಪ, ಕಾಷ್ಠಶಿಲ್ಪವಾಗಿ, ವರ್ಣಚಿತ್ರಕಲೆಯಲ್ಲೂ ಕೂಡ ಅಭಿಷೇಕ ಲಕ್ಷ್ಮಿ ಬಿಂಬಿತಳಾಗಿದ್ದಾಳೆ. ಇಷ್ಟಾದರೂ (ಜನಬಿಂಬ

ಗಳಲ್ಲಿ ಸಾಮಾನ್ಯವಾಗಿ ಕಂಡುಬರುವಂತೆ) ಪೀಠಶಾಸನ ಸಹಿತ ಇರುವ ಅಭಿಷೇಕಲಕ್ಷ್ಮಿಯ ಬಿಡಿಶಿಲ್ಪ ಫಲಕ ಅಪೂರ್ವವೆಂದೇ ಹೇಳಬಹುದು. ನಾನು ಇದುವರೆಗೆ ಗಮನಿಸಿದ ಶಿಲ್ಪಫಲಕಗಳಲ್ಲಿ ಶಿವಮೊಗ್ಗ ಜಿಲ್ಲೆಯ ಸೊರಬ ತಾಲೂಕಿನಲ್ಲಿರುವ ಕುಪ್ಪಗಡ್ಡೆ ಶಿಲ್ಪ, ಶಿವಮೊಗ್ಗ ಹಾಗೂ ಕಿತ್ತೂರಿನ ವಸ್ತು ಸಂಗ್ರಹಾಲಯಗಳಲ್ಲಿರುವ ಶಿಲ್ಪಗಳು, ಧಾರವಾಡ ಜಿಲ್ಲೆಯ ಪಾನಗಲ್ಲು ತಾಲೂಕಿನಲ್ಲಿರುವ ಬಾಳೂರು ಕೆರೆತೂಬಿಗೆ ಸೇರಿಸಿರುವ ಬಾದುಬೈ ಶಾಸನ-ಶಿಲ್ಪ, ಕಲಘಟಗಿ ತಾಲೂಕಿನ ಕಂದಲಿಯಲ್ಲಿರುವ ಶಾಸನೋಲ್ಲೇಖ 'ಬಾದುಬೈ ಶಿಲ್ಪ'ಗಳನ್ನು ಇಲ್ಲಿ ಉದ ಹರಿಸಬಹುದು. ಈ ಪಟ್ಟಿಗೆ ಈಚಿನ ನನ್ನ ಕ್ಷೇತ್ರಕಾರ್ಯ ದಲ್ಲಿ ಸಂಶೋಧಿತವಾದ ಒಂದು ಅಭಿಷೇಕಲಕ್ಷ್ಮಿ ಶಿಲ್ಪ-ಶಾಸನವನ್ನು ಸೇರಿಸಬೇಕು. ಅದರ ಸಂಕ್ಷಿಪ್ತ ಸಮೀಕ್ಷೆ ಯನ್ನು ಇಲ್ಲಿ ನೀಡಲಾಗಿದೆ.

ಶಿವಮೊಗ್ಗ ಜಿಲ್ಲೆಯ ಸಾಗರ ತಾಲೂಕಿನ ಮಡ ಸೂರ ದೀವಗೇರಿಯಂಚಿನ ಕಾನಿನಲ್ಲಿ ಭೂಗತವಾಗಿದ್ದ ಈ ಶಿಲ್ಪ-ಶಾಸನ ಫಲಕವನ್ನು ಊರವರ ನೆರೆವಿನಿಂದ ಹೊರ ತೆಗೆಯಲಾಯಿತು. ಬಹುದಳಗಳ ವಿಶ್ವಪದ್ಧದ ಮೇಲೆ 'ಪದ್ಮಾಸನ'ದಲ್ಲಿ ಕುಳಿತ ದ್ವಿಭುಜ(ಲಕ್ಷ್ಮೀ)ದೇವಿಯು ಎರಡೂ ಕೈಗಳಲ್ಲಿ ಕಮಲಗಳನ್ನು ಭುಜದತ್ತರಕ್ಕೆತ್ತಿ ಹಿಡಿ ದಿದ್ದಾಳೆ. ಆಚೇಚೆ, ಹಿಂಗಡೆ ಎರಡು ಆನೆಗಳು ನಿಂತು, ತಮ್ಮ ಸೊಂಡಿಲಲ್ಲಿ ಹಿಡಿದ ಕಲಶದಿಂದ ಜಲಾಭಿಷೇಕ ಮಾಡುತ್ತಿವೆ. ಇವುಗಳ ಹಿಂಗಡೆ ಇಬ್ಬರು ಚಾಮರ ಧಾರಣಿಯರು ನಿಂತು ಚಾಮರಸೇವೆಗೆಯ್ಯುತ್ತಿದ್ದಾರೆ. ಈ ಅಭಿಷೇಕ ನಿರತ ಆನೆಗಳ ಕೆಳಭಾಗದಲ್ಲಿ ಮತ್ತೆರಡು

ಅನೆಗಳು ಪೂರ್ಣಕುಂಭಗಳಲ್ಲಿ ನೀರನ್ನು ಮಗಮಗದು ಕೊಡುತ್ತಿವೆ. ಇದೊಂದು ಅಪೂರ್ವ ಸಂಯೋಜನೆ. ಇದಕ್ಕೆ ಪೂರಕವಾಗಿ ಶಿಲ್ಪ ಫಲಕದಂಚಿನಲ್ಲಿ, ಅಭಿಷೇಕ ಲಕ್ಷ್ಮಿಗೆ ಮುಖ ಮಾಡಿ, ಬಾಯಿತೆರೆದು ನಿಂತ ಎರಡು ಭರ್ಜರಿ ಮಕರಗಳು, ಅವುಗಳ ಮೇಲೆ ಕುಳಿತು ಮುನ್ನಡೆ ಸುತ್ತಿರುವ ಮಾವುತರು, ಮಕರಗಳ ಬಾಯಿಂದ ಹೊರಟ ಕಮಾಸು ತೋರಣ-ಎಲ್ಲವೂ ಕೇಂದ್ರಶಿಲ್ಪಕ್ಕೆ ಅಲಂಕಾರಿಕವಾಗಿವೆ ; ಅರ್ಥಪೂರ್ಣವಾಗಿ ಮೂಡಿ ಬಂದಿವೆ.

ಅಭಿಷೇಕಲಕ್ಷ್ಮಿಯ ಯೋಗಾಸನದಲ್ಲಿ ಕುಳಿತ ಭಂಗಿ, ತೊಟ್ಟ ಕೆಲವೇ ಅಭರಣಗಳು, ಪುಟ್ಟ ಕರಂಡ ಕಿರೀಟ ಹಾಗೂ ಪ್ರಭಾವಲಯ, ಕಮಲ ವಿನ್ಯಾಸ-ಎಲ್ಲವೂ ಆಕರ್ಷಣೀಯ, ಮನೋಹರ ; ಶಿಲ್ಪ ಸಂಯೋಜನೆ ಸಪ್ರಮಾಣಬದ್ಧವಾಗಿದೆ. ಈ ಬಗೆಯ ಬಿಡಿ ಶಿಲ್ಪ ಫಲಕಗಳಲ್ಲಿ ಇದೊಂದು ಎದ್ದು ಕಾಣುವ ಲಕ್ಷಣವೂ ಹೌದು.

ಇಲ್ಲಿ ಮುಖ್ಯವಾಗಿ ದ್ವಿಭುಜ(ಲಕ್ಷ್ಮೀ)ದೇವಿ ಕಮಲಧಾರಿಣಿಯಾಗಿ, ಪದ್ಮ, ಪೂರ್ಣಕಲಶ, ಜಲ, ಆನೆ, ಮೊಸಳೆಗಳೊಡನೆ ಸಂಯೋಜಿತಗೊಂಡದ್ದು ವಿಶ್ವ ಸೃಷ್ಟಿಯ ಸಂಕೇತ; ಫಲವತ್ತತೆ-ಸಮೃದ್ಧಿಗಳ ಸಾಂಕೇತಿಕ ಪ್ರತೀಕಿಂಬ. ಅಂತೆಯೇ ಇವಳು ಜನಪದ ಮೂಲ ಕಲ್ಪನೆಯ ಮಾತೃದೇವತೆ, ಸಿರಿಮಾದೇವಿ, ಗ್ರಾಮೀಣರ ಗ್ರಾಮದೇವಿ, ಬಾಡಬ್ಬೆ (ಬಾದುಬ್ಬೆ, ಬಸದಬ್ಬೆ), ಗಡಿ (ಸೀಮೆ)ಲಕ್ಷ್ಮಿ ಎಂದು ಮುಂತಾಗಿ ಜನಪ್ರಿಯಳಾಗಿ ನಾಮಾಂಕಿತಳು. ಮೂಲ ಜನಪದ ಪರಿಕಲ್ಪನೆಯೊಂದು ಶಿಷ್ಟರೂಪ ಪಡೆದು 'ಗಜಲಕ್ಷ್ಮಿ' ಎಂದು ವೈಭವೀಕರಣ ಗೊಂಡದ್ದನ್ನು ಒಂದೆಡೆ ನೋಡಿದರೆ, ಆ ಪರಿಕಲ್ಪನೆಯೇ ಮತ್ತೆ ಜನಪದದಲ್ಲಿ ಬಾದುಬ್ಬೆಯಾಗಿಯೋ, ಕಚ್ಚವತಿ ಯಾಗಿಯೋ ಜನಪದೀಯ ಆರಾಧನೆಗೆ ಒಳಗಾಗಿಯೋ ಉಳಿದಿರುವುದನ್ನು ಮತ್ತೊಂದೆಡೆ ನೋಡಬಹುದಾಗಿದೆ. ಈ ಪರಿಕಲ್ಪನೆಯ ಪರಿಭ್ರಮಣ, ಪ್ರಕ್ರಿಯೆ ನಾವು ತಿಳಿದಿರುವುದಕ್ಕಿಂತ ನಿಗೂಢವಾಗಿದೆ. ಸಾಲದ್ದಕ್ಕೆ ಈ ತರಹದ ಅಭಿಷೇಕಲಕ್ಷ್ಮಿ ಶಿಲ್ಪಫಲಕ ಇರುವ ಕಡೆಗಳಲ್ಲಿ ಹೆಚ್ಚಾಗಿ 'ಕೋಣನತಲೆ'ಕಲ್ಲು ಎಂದು ಕರೆಯಲಾದ ದುರ್ಗೆಯ ಸಾಂಕೇತಿಕ ಶಿಲ್ಪಫಲಕ ಇರುವುದನ್ನು ನಾವು ಅಲಕ್ಷಿಸುವಂತಿಲ್ಲ. ಮಲೆನಾಡು-ಬಯಲನಾಡ ಪ್ರದೇಶ

ಇತಿಹಾಸ ದರ್ಶನ

ದಲ್ಲಿ ಮುಖ್ಯವಾಗಿ ಸಾಗರ, ಸಿದ್ಧಾಪುರ-ಸಿರಸಿ, ಯಲ್ಲಾಪುರ, ಬೆಳಗಾವಿ, ಧಾರಾವಾಡ ಭಾಗದಲ್ಲಿ ಊರ ಹೊರವಲಯದ ಕಾನಂಚಿನಲ್ಲೋ, ಕೆರೆಯಂಚಿನಲ್ಲೋ ಸಾಮಾನ್ಯವಾಗಿ ನೋಡಸಿಗುವ ಅಭಿಷೇಕಲಕ್ಷ್ಮಿ ಕಲ್ಲು ಹಾಗೂ ಕೋಣನತಲೆಕಲ್ಲುಳ್ಳ ಜಾಗ 'ಗ್ರಾಮದೇವಿಬಸ' ವಾಗಿದೆಯೆಂಬುದು ಇಲ್ಲಿ ಸ್ವಾರಸ್ಯಕರವಾಗಿದೆ. ಜನ ಪದರು ಸೇರಿ ಆರಾಧಿಸುವುದು(ಸಮಾರಾಧನೆ) ಸಂತರ್ಪಣೆ ಮಾಡುವುದು ಕೆಲವೆಡೆಗೆ ಇಂದಿಗೂ ಉಳಿದುಕೊಂಡು ಬಂದಿರುವುದುಂಟು. ಮಳೆ ಬೆಳೆ ಹೆಚ್ಚಾಗಲಿ, ಊರಿಗೆ ಬಂದ, ಬರಬಹುದಾದ ಬಾಧೆ ಪರಿಹಾರವಾಗಲಿ ಎಂದು 'ಬಾಧಾ(ಪರಿಹಾರಿಣಿ)ಅಬ್ಬೆ'ಯನ್ನು ಬೇಡಿಕೊಳ್ಳುವುದುಂಟು.

ಈ ಬಿಡಿಶಿಲ್ಪಗಳ ಕಾಲಮಾನ ನಿರ್ಧಾರವನ್ನು ಶಿಲ್ಪಶೈಲಿಯನ್ನಾಧರಿಸಿ ಅಂದಾಜು ಮಾಡಬಹುದಾದರೂ, ಅದಕ್ಕೆ ಸಂಬಂಧಿಸಿದಂತೆ (ಸಮಕಾಲೀನ) ಶಾಸನ ಸಿಕ್ಕರೆ ಈ ಕೆಲಸ ಇನ್ನೂ ಸುಲಭ; ಅಷ್ಟೇ ಹೆಚ್ಚಿನ ಐತಿಹಾಸಿಕ, ಸಾಂಸ್ಕೃತಿಕ ವಿವರಗಳನ್ನು ತಿಳಿಯಬಹುದು. ಮಡಸೂರಲ್ಲಿ ಪತ್ತೆಯಾದ ಪ್ರಸ್ತುತ ಶಿಲ್ಪ-ಶಾಸನ ಸಾಂತರಸರ ಕಾಲದ್ದು (ಸುಮಾರು ಹತ್ತನೆಯ ಶತಮಾನದ್ದು). ಪೀಠ ಫಲಕದ ಮೇಲೆ ಮೂರು ಸಾಲಗಳಲ್ಲಿ ಕಂಡರಿಸಿದ ಕನ್ನಡ ಶಾಸನದ ಹಲವು ಅಕ್ಷರಗಳು ಪ್ರುಟಿತ, ಅಸ್ಪಷ್ಟವಾಗಿವೆ. ಹೀಗಾಗಿ ಶಾಸನಪಾಠದ ಓದು, ಅರ್ಥಗ್ರಹಿಕೆ ತುಸು ಕಷ್ಟಸಾಧ್ಯವಾಗಿದೆ. ಆದರೂ ಸದ್ಯಕ್ಕೆ ಈ ಶಾಸನಪಾಠವನ್ನು ಹೀಗೆ ಓದಬಹುದು :

೧. ಸ್ವಸ್ತಿಶ್ರೀ ಸಾನ್ತರ ಪರ ಚಕ್ರಗಣ್ಣ ಸರ್ವ್ವಾಲ[೦]\*ಕೃತಾ(ಪ್ರ)ಂಕರ ಪರಿಸ್ರಿಂಗಟ್ಟ ತೊಲಾ ಪುರುಷ ಸಾನ್ತರನರ

೨. ಸುಗೆಯ್ಯುತ್ತಿರೆ ಮಂಡಸುರ ಆ[ಯಂಣ]ನ ಮಗ ನಯನಪ್ರತ್ಯೇಗನು ಕಚ್ಚವತಿ [ಮೂರ್ತ್ಯ]ಯಂ ಮಾಡಿಸಿ....

೩. ....ಪ....ನಜಗಾಮಿಗನ ಮಗ ದಾಸಿಯಂ ಮಾಡಿಸಿದ ಧ[ರ್ಮ]\*

ಪರಚಕ್ರಗಂಡ ಸರ್ವಾಲಂಕೃತ ತುಲಾ ಪುರುಷ ಸಾನ್ತರನು (ಸಾನ್ತರನು) ಅರಸುಗೈಯುತ್ತಿರುವಾಗ, ಮಂಡಸೂರ (ಮಡಸೂರ) ಆಯಣ್ಣನ

ಮಗನಾದ ತೈಲಿಗನು ಕಚ್ಚವತಿಮೂರ್ತಿಯನ್ನು ಮಾಡಿ ಸಿದನೆಂದೂ, (ಯಾವುದೂ) ಗಾಮಿಗನ ಮಗ ದಾಸಯ್ಯನು ಮಾಡಿಸಿದ (ನೀಡಿದ) ಧರ್ಮ—ಎಂದು ಸದ್ಯಕ್ಕೆ ಅರ್ಥೈಸಲಾಗಿದೆ.

ಮಲೆನಾಡಿನ ಸಾನ್ತರಸರ ಮೂರ್ತಿಶಿಲ್ಪ ಕಲೆಯ ವಿವರಪೂರ್ಣ ಅಧ್ಯಯನ ಅಪೇಕ್ಷಿಸಿದಷ್ಟು ಸಮಗ್ರವಾಗಿ ಇನ್ನೂ ಆಗದ, ಆಗಬೇಕಾದ ಹಿನ್ನೆಲೆಯಲ್ಲಿ ಮಡಸೂರಿನ ಈ ಶಿಲ್ಪ-ಶಾಸನ ತನ್ನದೇ ಆದ ರೀತಿಯಲ್ಲಿ ಉಪಯುಕ್ತವಾಗಿದೆ. ಮಮ್ಮದ ಸಾಂತರರ ಶಾಸನಗಳ ಸಂಖ್ಯೆ ಸುಮಾರು ೪೭ ಎಂದು ವರದಿಯಾಗಿದೆ. ಇವುಗಳಲ್ಲಿ ಹೆಚ್ಚಿನವು ಸಾನ್ತಳಿಗೆ ಪ್ರದೇಶದಲ್ಲಿ ಅಂದರೆ ಸಾಗರ, ತೀರ್ಥಹಳ್ಳಿ, ತಾಲೂಕುಗಳಲ್ಲಿವೆ. ಈ ಪಟ್ಟಿಗೆ ಪ್ರಸ್ತುತ ಶೋಧಿತ ಶಾಸನವು ಒಂದು ಹೊಸ ಸೇರ್ಪಡೆ. ಅದರ ಸಾನ್ತರರ ಬಗೆಗಿನ ಹೆಚ್ಚಿನ ವಿವರಗಳು ಇಲ್ಲಿಲ್ಲ.

ಸ್ಥಳೀಯ ಮುಖಂಡ ತೈಲಗ ಮಡಸೂರಿನವನೆಂದು ಹೇಳುವ ಸಂದರ್ಭದಲ್ಲಿ ಊರ ಹೆಸರು ಆಗ (ಹತ್ತನೆಯ ಶತಮಾನದಲ್ಲಿ) ಮಂಡಸೂರ ಎಂದಿತ್ತು. ಆ ಊರಿನಲ್ಲಿರುವ ರಾಷ್ಟ್ರಕೂಟ ಕೃಷ್ಣನ ಕಾಲದ 'ಗೋಸಾಸ' (?) ಶಾಸನದಲ್ಲೂ 'ಮಂಡಸೂರ' ಎಂಬ ಉಲ್ಲೇಖವಿದೆ. ಸ್ಥಳನಾಮ ಅಧ್ಯಯನಕ್ಕೆ ಇದು ಒಂದು ಖಚಿತ ಆಧಾರವನ್ನು ಒದಗಿಸುತ್ತದೆ.

'ಕಚ್ಚವತಿ' (?) ಎಂಬ ಉಲ್ಲೇಖ ಜಿಜ್ಞಾಸೆಗೆ ಒಳಗಾಗಬಹುದು. ಈ ಸಂದರ್ಭದಲ್ಲಿ ಇದೇ ಊರಿನ ರಾಷ್ಟ್ರಕೂಟರ ಕಾಲದ 'ಗೋಸಾಸ' ಶಾಸನದಲ್ಲೂ 'ಕಚ್ಚವ(ತಿ)' (ನಾಲ್ಕನೆಯ ಅಕ್ಷರ ಹೋಗಿದೆ) ಎಂದಿದೆ. ಈ ಭಾಗದಲ್ಲಿ ಕಚಿವಿ ಎಂಬ ಊರಿದೆ. ಈ ಪ್ರದೇಶದ ಶಾಸನಗಳಲ್ಲಿ 'ಕಚ್ಚವಿಗಳೆ', 'ಕಚ್ಚವಿಕೋಲು' ಎಂದು ಮುಂತಾಗಿ ಭೂವಾಪನ ಶಬ್ದವೂ ಕಂಡುಬರುತ್ತದೆ. ಕಚ್ಚಿಯ ಗಂಗ, ಕಂಚಲದೇವಿ ಎಂದು ಮುಂತಾಗಿ ಸಾಂತರ ಅರಸ ಅರಸಿಯರ ಹೆಸರಿರುವುದೂ ಉಲ್ಲೇಖನಾರ್ಹ. 'ಕಚ್ಚವ' ಕುಬೇರನ ನವನಿಧಿಗಳಲ್ಲಿ ಒಂದಾಗಿದೆ. ('ಕಚ್ಚವಿ' ವಿದ್ಯಾಧಿದೇವತೆಯ ಕೈಯಲ್ಲಿರುವ ವೀಣೆಯ ಹೆಸರು; ಇನ್ನೂ ಕೆಲವು ಅರ್ಥವಿವರಣೆ ಇರಬಹುದು). ಗಜಲಕ್ಷ್ಮಿ

ವಿಷ್ಣುವಿನ ಕೂರ್ಮಾವತಾರ ಕಾಲದಲ್ಲಿ (ಕಚ್ಚಪ-ಕೂರ್ಮ) ಮಾಡಿ ಬಂದವಳೆಂದಿದೆ. ಈ ಹಿನ್ನೆಲೆಯಲ್ಲಿ 'ಕಚ್ಚವತಿ' ಎಂಬುದು ಗ್ರಾಮದೇವಿಯ (ಅಭಿಷೇಕಲಕ್ಷ್ಮಿ, ಗಜಲಕ್ಷ್ಮಿ ಎಂದು ಜನಜನಿತಳಾದ ದೇವಿಯ) ಮತ್ತೊಂದು ಹೆಸರಾಗಿರಬಹುದೆ ?

ಈ ಶಿಲ್ಪಶಾಸನ ಫಲಕದ ಕೆಳಭಾಗದಲ್ಲಿ ಎರಡು ತೂತುಗಳಿದ್ದು ಅದನ್ನು ಎರಡು ಕಂಬಗಳ ಮೇಲೆ ನಿಲ್ಲಿಡಿಸಲು ಮಾಡಿರಬೇಕು. ಇದೂ ಕೂಡ ಕುಪ್ಪಗಡ್ಡೆ ಗಜಲಕ್ಷ್ಮಿ ಶಿಲ್ಪ-ಶಾಸನದಲ್ಲಿ ಉಲ್ಲೇಖವಾದಂತೆ ತೋರಣ ಫಲಕವಾಗಿರಬೇಕು. ಊರ ಅಗಸೆಬಾಗಿಲಲ್ಲೋ, ಕೆರೆ ತೂಬಿಗೋ ಸಂಬಂಧಿಸಿದಂತೆ ಬಳಸಲಾದ ದೊಡ್ಡ ತೋರಣ ಶಿಲ್ಪಫಲಕ ಆಗಿದ್ದಿರಬೇಕು. ಇದರಿಂದ ಲಾಟಬಿಂಬವಾಗಲ್ಲದೆ, ಈ ಬಗೆಯ ಅಭಿಷೇಕಲಕ್ಷ್ಮಿ ಶಿಲ್ಪ ಒಂದೆಡೆ ಜನಪದ ಗ್ರಾಮದೇವಿಯಾಗಿ ಆರಾಧಿಸಿಕೊಂಡರೆ, ಇನ್ನೊಂದೆಡೆ ತೋರಣಶಿಲ್ಪವಾಗಿ ಶೋಭೆಯನ್ನು, ಸಮೃದ್ಧಿ ಫಲವತ್ತತೆಯನ್ನು ಸಂಕೇತಿಸಬಹುದು. ಮಡಸೂರಲ್ಲಿ ಪತ್ತೆಯಾದ ಶಾಸನಸಹಿತ ಶಿಲ್ಪಗಳಂತೆ, ಶಾಸನರಹಿತ ಬಿಡಿಶಿಲ್ಪಗಳು, ಕೋಣನತಲೆಕಲ್ಲುಗಳು ಸಾಕಷ್ಟು ಸಂಖ್ಯೆಯಲ್ಲಿ ನನ್ನ ಗಮನಕ್ಕೆ ಬಂದಿವೆ. ಇದರಿಂದ ವೀರಗಲ್ಲು, ಮಾಸ್ತಿಕಲ್ಲು, ನಿಶಿದಿಗಲ್ಲು, ಗೋಸಾಸ ಕಲ್ಲು ಎಂದು ವರ್ಗೀಕರಿಸಿದಂತೆ 'ಕೋಣನತಲೆಕಲ್ಲು', 'ಅಭಿಷೇಕಲಕ್ಷ್ಮಿಕಲ್ಲು' ಅಥವಾ 'ಬಾದುಬೈಕಲ್ಲು' (?) ಎಂದೂ ವಿಭಾಗಿಸಿಕೊಂಡು ಪ್ರತ್ಯೇಕವಾಗಿ ಅಧ್ಯಯನ ಮಾಡುವುದು ಯೋಗ್ಯವಾಗಿದೆಯಲ್ಲವೆ ?\*

#### ಆಯ್ದ ಗ್ರಂಥಾಧಾರಗಳು

೧. ಎಂ.ಎ.ಆರ್., ೧೯೨೩, ನಂ. ೮೦, ೮೨, ೮೩, ೮೪; ೧೯೨೯, ನಂ. ೭೮
೨. ಎ. ಎಸ್., II, ೧೯೭೭, ಪು. ೮೭
೩. ಸಿ. ಶಿವರಾಮಮೂರ್ತಿ : ಶ್ರೀ ಲಕ್ಷ್ಮೀ ಇನ್ ಇಂಡಿಯನ್ ಆರ್ಟ್ ಎಂಡ್ ಥಾಟ್, ನವದೆಹಲಿ, ೧೯೮೨
೪. ಎಂ. ಚಿದಾನಂದಮೂರ್ತಿ:ವಾಗರ್ಥ, ಬೆಂಗಳೂರು, ೧೯೮೦
೫. ಕೆ.ಐ., V (೧೯೬೯), ನಂ. ೯೪,
೬. ಕರ್ನಾಟಕ ಭಾರತಿ, ೬-೨ (೧೯೭೩), ಪು. ೧೨೨; ೧೭-೧ (೧೯೮೪), ಪು. ೧೭೨-೭

\* ಈ ಶಾಸನ ಶೋಧನೆಯಲ್ಲಿ ನೆರವಾದ ಶ್ರೀ ಎಲ್. ಟಿ. ಹೆಗಡೆ ಹಾಗೂ ಊರ ಜನರಿಗೆ, ಪ್ರೊ|| ಶ್ರೀನಿವಾಸ ರಿತ್ತಿ,

ಡಾ|| ಕೆ. ವಿ. ರಮೇಶ್ ಮುಂತಾದವರಿಗೆ ಕೃತಜ್ಞತೆಗಳು.